

# ሰንበት ዘፍሬ

መስከረም 12 2006 ዓ.ም. (9/22/2013)

**መዝሙር:** እኩት አንተ ወስቡሕ ስምክ ወዓቢይ ጎይልከ...

**ገባባት:** ዕብ 12:5-13፥ ያዕ. 5:1-10፥ ግ.ሐ.19:21-ፍ፥ ሉቃ 13:22-30.

**ምስባክ:** ምድርኒ ወሃበት ፍሬሃ፥ ወይባርከነ እግዚአብሔር አምላክነ፥ ወይባርከነ እግዚአብሔር... “ምድሪ ፍሬአ ትህብ፥ እግዚአብሔር አምላክና ይባርኸና፥ እግዚአብሔር ክባርኸና እዩ”። መዝ. 85:12።

**መዝሙር:** “አ ጎይታይ ንፍሬ ምድርኻ ባርኽ ብኸረምቲ ብበረኸትካ እትኸፍት ጎይታ ከማኻ ዝበለ ጸድቕን መሓርን መን አሎ? እታ ጠምያ ነራ ዝጸገበት ነፍሲ ካብ ሞት ድኒና ትባርኸካ አላ፥ አብ ሰማይ እትቐመጥን ብትሑታት እትባረኸንን ምስጉን ንስኻ ኢኻ። ስምክ ንኡድ ክእለትካ ድማ ዓቢይ እዩ። ንስኻ ኢኻ ንሰንበት ዕረፍቲ ገርካ ዝሰራዕካን ንኹሉ ዘዝግብኦ ምግቢ ዝሃብካዮን”።

ዘሎናዮ እዋን እዋን ፍረ እዩ። ሓረስታይ ዘራእቱ ፈርዮ አብ ምሉእ ምትእምማን ናይ ዓመት ቀለቡ ዘረጋግጸሉ እዋን እዩ። እዚ አብ መንፈሳዊ ቀለብና ክንቅርብ የተሓሳስበና። ነዚ ዓመት ከመይ ገረ እጅምሮ አሎኹ ኢልና ሕይወትና ብመንፈሳዊ ስንቂ አስኒቕናዶ ንጅምሮ አሎና ክንብል ግቡእ እዩ። ከም ሰባት መጠን ስንቂ ከይውሕደና ክንርኢ የድልየና እዩ። ጉዕዞና ዕዉት ክኸውን ብመንፈሳዊ ሕይወትና ዝሰነቕና ክንከውን የድልየና።

ናይ ሎሚ ወንጌል ንምቐት ንጣዕሚ አወጊድና አብ መገዲ አምላኽ ክንህሉ የዘኻኸረና። “ብታ ጸባብ አፍደገ ንምእታው ተጋደሉ” ይብለና። ጉዕዞ ሰማይ ከዝንጋዕ ዘይብሉ ጉዳይ እዩ። ጉዳይ ድሕነትና ኩሉ ጊዜ ሓለዋ የድልዮ።

አብ ሓደ ዝንገር ታሪኽ ሰለስተ ሰባት ዝተፈላለዩ እምነት ዝኸተሉ ብዛዕባ ሃይማኖቶም ክትዕ አልዲሎም። ሰለስቲኦም ሓረስቶስ ጥጡጥ እዮም ነሮም። አብ ክትቦም ናትና እዩ እቲ ሓቂ ናትና እባ እናበሎ አብ ርሱን ክትዕ አትዮም። አብ ጥቕኦም ሓደ ሽማግሌ ንኸትቦም ሱቕ ኢሉ ይሰምዕ ነሩ። አብቲ ሽማግሌ ቅርብ ኢሎም መንዩ ካባና ሓቂ ዘሎ ኢሎም ክሓትዎ ጀሚሮም። አየናይ እምነት እዩ እቲ ሓቂ ሓዘ ዘሎ እናበሉ ሓቲቶም።

ህድእ ኢሉ እናአስተንፈስ እቲ ሽማግሌ ከምዚ እናበለ ክምልስ ጀሚሩ። ብምሳሌ ገሩ ምስቲ ስርሖም ዝመሳሰል ምስላ አምጺእሎም። ካብዚ ክሳብ እቲ ናይ ጡጥ መኻዚኖ ሰለስተ መገዲ አለዎ። ሓንቲ በዚ ጎቦ ደይብካ ብቐጥታ አብቲ መኻዚኖ ክትከይድ ትኸእል ሓጻር እያ እንተ ኹን ዓቕብ ስለ ዝኹን ብርቱዕ ድኻም ዘድልዮ እዩ። ብምስራቕ ወገን ናይ እዚ ጎቦ ገርካ ክትከይድ ትኸእል እቲ መገዲ ብዙሕ ነውሕ አይኮነን እንተኹን ከርፋሕን ዘይጽቡቕን ክትከይድ ዘይጥዑም እዩ። ሳልሳይ ብወገን ምዕራብ ናይ እቲ ጎቦ ክትከይድ ትኸእል ነውሕ መገዲ ግን ዝቐለለ መገዲ ክትከይድ ትኸእል።

እንተኹን ኢሉ አብ ዓዓይኖም እና ጠመተ አብቲ መኻዚኖ ምስ በጻሕካ እቲ ዋርድያ ከመይ ገርካ ከምዝመጸእካ ወይ በየና መገዲ ከምዝመጸእካ አይኮነን ዝሓተካ። “ዓርከይ ክሳብ ክንደናይ ጽቡቕ እዩ እዚ ጡጥካ” ኢሉ እዩ ዝሓተካ እናበለ አብ ሕይወት አገዳሲ ሕይወትና እንታይ ዓይነት ሕይወት ከም እንምርሕ እምበር አነ ከምዚ እዩ እምነተይ እናበልካ ምጅሃር አብ ሓቂ ከም እንነብር አይገብረናን እዩ።

አብ ኢሳይስ 66:18-21 ዘሎ እንተ አንብብና ድሕነት አምላኽ ንኹሎም መንግስታት ዓለም ከምዝኸኸነ እዋ ናይ አምላኽ ድሕነት ንሕና ሰበኽቱ ከምዝኸኸና ንኹሎም ደቂ ሰብ አብ መንግስቲ አምላኽ እንዕድም ንሕና ከምዝኸኸና ይነግረና። አብ መልእኽቲ ዕብራውያን ዘንብብናዮ ወላ እውን

አብ ጊዜ መቐጸዕቲ ኣምላኽ ንምሕረትና ኢሉ ከምዝሰደለና ክንርዳእ ይምዕደና። ከምቲ ፈቃር ኣቦ ንውላዱ ከምህሮ ኢሉ ዝቐጽዖ ከምኡ ኣምላኽ ካብ ክፉእ ክመልሰና ኢሉ ክቐጽዓና ይክኣል። ኣብ ናይ ሎሚ ወንጌል ጉዳይ ድሕነት ቀሊል ከምዘይኮነ ብዘይ ቅኑዕ ነገራት ከይንታለል የጠንቅቕና። ድሕነት ንኹሉ እዩ እንተኾነ ብርቱዕ ሥራሕ ምስ ጸጋ ኣምላኽ ዕለት ዕለት ካስብ መዓልቲ ሞትና ምትሕብባር ይሓትት። ኣብኡ እንከሎ ብቐሊል ሸለል ክንብሎ ኣይግባእን። ጉዳይ ድሕነትና ተልእኮን ዓቢ መዝነትን እዩ።

ናይ ሎሚ ወንጌል ትርጉም ጉዕዞ ንኢየሩሳሌምን ዘስዕቦ ሓባራዊ ድሕነትን ይገልጻልና።

- 1. “ጎይታ እቶም ዝድሕኑኦ ውሑዳት ድዮም” ኢየሱስ ምስ ኣርድእቱ ንኢየሩሳሌም ገጹ እናኸደ እንከሎ ሓደ ሰብ ዝሓተቶ እዩ። ኣገዳስን ዓቢ ሕቶን እዩ። ኣብ ጊዜ ኢየሱስ ብዙሓት ኣይሁድ ንሶም ጥራሕ ህዝበ እግዚአብሔር ንሶም ጥራሕ ሕሩያት ህዝበ ኣምላኽ ምዃኖም ይሓስቡ ነሮም። ብርድኢቶም ኣረማውያንን ዘይኣመንትን ኩሎም ንሕጊ ሙሴ ዘየኸብሩ ኩሎም ዘይድሕኑን ብኣምላኽ ዝተነጽጉ ገሮም ይሓስቡ ነሮም። ድሕነት ንኣኣቶም ጥራሕ ነቶም ሕጊ ሙሴ ዘኸብሩ ዝተሓዘኑ ገሮም ይሓስቡ ነሮም።

ኢየሱስ ነቲ ሕቶ ቀጥታዊ መልሲ ክህቦ ኣይደለን። ብኣንጻሩ ቅልል ዝበለ ሕቶ እናሓተተ ንስዓብቱ ብዛዕባ ድኅነት ክነግሮም ጀሚሩ። ኣብ ትምህርቱ ነቲ ቀንዲ ነገራት ክነግሮም ጀሚሩ። ከንደይ ከዝድኅኑ ኣገዳሲ ኣይኮነን። ኣገዳሲ ነገር ኣነን ንስኹምን ክንሓሰቡዎ ዘሎና “ካመይ እንተ ገበርና ኢና እንድሕን” ነዚ እዩ ኢየሱስ መልሲ ዝህበሉ።

- 2. “ብታ ጸባብ ኣፍደገ ንምእታው ተጋደሉ”። መጀመርያ ኣብ መንግስቲ ኣምላኽ ክንኣቱ ብታ ጸባብ ኣፍደገ ክንቃለስ ኣሎና። እታ ጸባብ ኣፍደገ ጉዕዝኣ ብቀሊል ምስ ብዙሓት እትጉዓዛ ኣይኮነትን። ጸባብ ዘብላ ብዙሓተ ሰባት ከምዘይጉዓዝዎ ከስምዕ ኢሉ እዩ። ድኅነት ብግልኻ ንበይንኻ ዝርኢ ጉዳይ እዩ። ከምኡ ድኅነት ቀሊል ኣይኮነን፤ እትኸፍሎ ዋጋ ኣልኣ፤ ብቃልስን ብስቓይን እዩ ዝርከብ።

እዛ ጸባብ ማዕጾ ንኹሉ ኸፍቲ እያ እንተ ኾነ እቶም ክኣትዉ ዝደልይዎ ጥራሕ እዮም ተቐባልነት ዘልኣም። መንግስቲ ኣምላኽ ክትመርጹ ኣሎካ። ናይ ድኅነት ህያብ ብምፍልላይ ዝርከብ መሰል ኣይኮነን። ድሕነት ንኹሉ እዩ፤ ኣምላኽ ከኣ ኩሉ ክድሕን ድላዩ እዩ፤ እንተ ኾነ ሰማያዊ ናይ ድሕነት ፍቕሪ ግላዊ መልሲ ይሓትት።

- 3. “ካበይ ምዃንኩም ኣይፈልጠኩምን እየ”። ካልኣይ ኢየሱስ ነርድእቱ ብምሳሌ ገሩ ብዛዕባ ዝተዓጽወ ማዕጾ ተኸተልቱ ክኾኑ እንተ ኾይኖም ብዙሕ ካልእ ዝግበር ከም ዘሎ ከረድኦም ኢሉ የምጽእሎም። እዚ ምሳሌ ናይ ዕጹው ማዕጾ ነቶም ንኢየሱስ ምቕባል ዝደናጎዩ እዩ ዘስምዕ። ኢየሱስ ባዕሉ ከምዝበሎ ንኣኡ ምኽታል፣ ምስኡ ምሳሕ ምብላዕ፣ ክዛረብ እንከሎ ምስማዕ ጥራሕ እኹል ኣይኮነን። ምስኡ ብስም ኮና ሓዋርያት ኢና ክንብል ኣይንኸእልን ኢና። ካብኡ ንላዕሊ ክንገብር ዝግብኣና ነገራት ኣሎ። ሓደ ጊዜ ንዕድመ ኢየሱስ ድሕሪ ተቐቢልና ኣብ ትምህርቱ ጸኒዕና ክነብር ዕለት ዕለት ክነብር ኣሎና። እቶም ብእምነት ጸኒዖም ዘይነብሩ ኣብ ኣፍደገ ክተርፉ እዮም። ኣብዚ ኢየሱስ ዘጠንቅቕና ዘሎ ጉዳይ ድሕነትና ብሸለልትነት ኣብኡ እንከሎ ከይንሕዞ እዩ። ብኻልእ ኣዘራርባ ጉዳይ ድሕነት ሓንሳብ ሒዝኻዮ ዝረጋገጸ ኣይኮነን ዕለት ዕለት ምንባሩ የድሊ። “ህዝብኻ ኢንዲና” ምባል እኹል ኣይኮነን። ኣብዚ ዝብለና ዘሎ ዝኾነ ሰብ እንታይ ምዃኑ ብዘየገድስ ክድሕን ብኣምላኽ ቅቡል ክኸውን ዘይክእል የለን። ወላ ሓደ ኸኣ የለን ምስ ሓደ ወገን ወይ ፍሉይ መፍለጢ ምልክት ብስም ሓዘ ድሕነቱ ዝረጋገጸሉ። ከምቲ ኣይሁድ ደቂ ኣብርሃም ደቂ ያዕቆብ ወይ ደቂ ዓበይቲ ነብያት ኢና እናበሉ ዝደሓኑ ዝመስሎም ዝነበሩ እንተኾነ ዘይድሓኑ ንኹልና ክኣ ከምዚ ኢና ብዝብል ድሕነትና ከነረጋግጽ ዘይክኣል እዩ። ክንድሕን ንደሊ እንተ ኾና ዕለት ዕለት ንእምነትና ክነብር ኣሎና።

4. “ቀዳሞት ዳኅሮት ዳኅሮት ከአ ቀዳሞት ክኾኑ እዮም”፤ አብ መጨረሻታ እቶም ንርእሶም ዓበይትን ሓያላትን፤ ንኹሉ ከምድላዮም ዝገብሩን ዘንቀሳቕሱን አብ መንግስቲ አምላኽ ክፍሊ አይክህልዎምን እዩ ይብሉና። ብአንጻሩ እቶም ትሑታትንን ብማንም ዘይፍለጡ ክብረት ዘይብሎም አብ መንግስቲ አምላኽ ክኣትዉ እዮም። ናይ እቶም ዝደሓኑ ዝርዝር ከገርመና እዩ። ስለምንታይ ኢልና እንተ ሓተትና ምኽንያቱ መገዲ አምላኽ ካብ መገድና ፍሉይ እዩ።

ሓደ ታሪኽ አሎ ዝንገር ሓንቲ ሃብታም ሰበይቲ መንግስተ ሰማይ ምስ ከደት ሓደ ጥጡሕ መቐመጢ ሂሰማ እንተ ኾነ አብያቶ አይደለዮቶን፤ እቶም ዘመሓድሩ እዚ እዩ ንሰኪ ንርእሰኪ ዘሰናደኹዮ ዝሓኡሎም። አማዕድው አቢላ እንተ ርአየት ጽቡቕ ዝሓኡ ናይ መን እዩ ኢላቶም፤ ናይ ሰራሕተኛ ጀርዲንኪ እዩ ኢሎም መሊሶምላ። ከመይ ኢሉ እዚ ሰራሕተኛ ናተይ ዝነበረ ድኻ ካብ ናተይ ዝበልጽ መቐመጢ ይውሃቦ ኢላ ሓቲታ። አብዚ ዝስርሑ ዝሓውቲ በቲ ካብ ምድሪ ዝልክኻዮ ነገራት እዮም ዝስርሑ ኢሎም፤ ንሕና አይኮናን እንመርጸም እዚ ንሰኪ አብ ዓለም እንከሎኪ ብዘርአኹዮ እምነት እዩ ዝኸውን ኢሎማ ይብሃል።

እሞ እቶም ዝድገኑ ውሑዳት ድዮም። እዚ አይኮነን እቲ ዘገድስ ጉዳይ። አምላኽ ኩልና ክንድሕና እዩ ድላዩ። እቲ ጉዳይ ንሕይወትና መሪሕና ክኢልና አብ ኩሉ እመናት ኮና አብ ዝኾነ ንመጻዕታ አምላኽ ክንምልስ ስንድዋት ክንከውን ይግብአና ሽዑ ብጸግኡን ሓገዡን ዋሕስ ድሕነት ክንጭብጥ ንክእል። ከምዚ እንተ ገበርና አብ ሰማይ ንኦና ዝኸውን ዝሓኡ ክንሰርሕ ዘድሊ ነገራት ንልእኽ አሎና ማለት እዩ።

**እግዚአብሔር ነቶም ዘፍቅሮም ይቐጽዮም።**

አብ መልእኽቲ ዕብራውያን ንሎሚ ዝተነበት ንዘመናት ዝኸደ ሕቶ ተቐርብ። ስለምንታይ እዩ ንጥዑያት ብሩኻት ሰባት ሕማቕ ነገር ዝገጥሞም። አብ ሰባት ዝወርድ ባህርያውን ኩሉ እንርእዮ ስቓያትን መግለጺ ክንህበሉ አይንክእልን ኢና። ንኡብነት ምዕልቕላቕ፤ ሓዊ፤ ምንድቕዳቕ ምድሪ። ገለ ጸገማት ንጠባያትን የበርትዑና ብዝያዳ ሰብ ይገብሩና ዝብሉ አለዉ። ከይተሳቐኻ መኽሰብ የለን ዝብሃል አዘራርባ አሎ “No pain, no gain” ዝቐርበና ርኢቶን ግምትን ንሃብ ስቓይ ምስጢር እዩ። አብ ክርስትያናዊ ባህሊ ካብ ስቓይ ዘይምህዳም ብእምነት አምላኽ ክትቅበሎ እንከሎኻ ምስቲ ናይ ኢየሱስ ስቓያት ክተወሃህዶ እንከሎኻ ንኻልኦት ድሕነት ዘድሕን ክኸውን ይክአል ዝብል አሎ። ስለምንታይ ከምዚ ዝኸውን? ምኽንያቱ ኸአ አብ እምነትና ስቓያት ኢየሱስ ንኹልና ደቂ ሰብ ድሕነትን ምሕረትን ዝምጽአ እዩ።

አብ ሕይወትና ንርእስና ቀጺዕና ክነብር እንተ ኸአልና እሞ ብእምነት እንተ ነበርና ብእምነት ንኢየሱስ ንኸተል አሎና ማለት እዩ። አብ ገለ እዋናት ንክርስትያናዊ ሕይወትና ክነብር ክንቃለስ አሎና። አምላኽ ንኹሉ ዝንነፈና ጸገማት ክንዕወት ኢሉ የሰናድወና። ከም ሓላፍነት ዘለዎም ወለዲ አብ ገለ እዋን አምላኽ እውን ይቐጽዮና እዩ። እዚ መቐጸዕቲ ገለ ስቓይ ሓዘን ከውርደልና ይክአል እንተኸኛ በቲ ዝተንነፈና ጸገም መገዲ አምላኽ አብ ፍቕሪ አብ ርትዒ አብ ሰላም ክንምሃር ንክእል።

አብዚ ዘሎናዮ እዋን ምስ አምላኽ ጥቡቕ ርክብ ክህልወና እሞ ጉዳይ ድሕነትና ዋሕስ ክንረኽብሎ ይግብአና። እምነትና ክነብር እንከሎና ጥራሕ ኢና ክንዕወት እንክእል። ብግዝያዊ ምቐት ዓለም ተታሊልና ንመገዲ አምላኽ ዘንጊዕና ከይንነብር ምስውዓል የድልየና።

ኦ ሕያዋይ አምላኽ አብ ጉዕዞ ሕይወትና ብፍላይ አብዛ ዓመት እዚአ እምነተይ ክሕድስን ከጽንዕን እሞ ከምቲ ንሰኻ እትደልዮ ክመርሕ ጸጋኻ ሃበኒ ኢልና ንለምና። ፈቃር አምላኽና በታ ጸባብ ዓንቀጽ ክንምለሶ እናተጸበየና እዩ እሞ ብዘይ ምውልዋል አብ ቤቱ ንእቶ።

አባ ንጉሠ ፍሥሓ